

श्रीमहासरस्वतीसहस्रनामस्तोत्रम्

ध्यानम्

श्रीमच्चन्दनचर्चितोज्ज्वलवपुः शुक्लाम्बरा मल्लिका-
मालालालित कुन्तला प्रविलसन्मुक्तावलीशोभना ।
सर्वज्ञाननिधानपुस्तकधरा रुद्राक्षमालाङ्किता
वाग्देवी वदनाम्बुजे वसतु मे त्रैलोक्यमाता शुभा ॥१॥

श्रीनारद उवाच -

भगवन्परमेशान सर्वलोकैकनायक ।
कथं सरस्वती साक्षात्प्रसन्ना परमेष्ठिनः ॥२॥
कथं देव्या महावाण्याः सतत्प्राप सुदुर्लभम् ।
एतन्मे वद तत्त्वेन महायोगीश्वरप्रभो ॥३॥

श्रीसनत्कुमार उवाच -

साधु पृष्टं त्वया ब्रह्मन् गुह्याद्गुह्य मनुत्तमम् ।
भयानुगोपितं यत्नादिदानीं सत्प्रकाशयते ॥४॥
पुरा पितामहं दृष्ट्वा जगत्स्थावरजङ्गमम् ।
निर्विकारं निराभासं स्तंभीभूतमचेतसम् ॥५॥
सृष्ट्वा त्रैलोक्यमखिलं वागभावात्तथाविधम् ।
आधिक्याभावतः स्वस्य परमेष्ठी जगद्गुरुः ॥६॥
दिव्यवर्षायुतं तेन तपो दुष्कर मुत्तमम् ।
ततः कदाचित्संजाता वाणी सर्वार्थशोभिता ॥७॥
अहमस्मि महाविद्या सर्ववाचामधीश्वरी ।
मम नाम्नां सहस्रं तु उपदेक्ष्याम्यनुत्तमम् ॥८॥
अनेन संस्तुता नित्यं पत्नी तव भवाम्यहम् ।
त्वया सृष्टं जगत्सर्वं वाणीयुक्तं भविष्यति ॥९॥
इदं रहस्यं परमं मम नामसहस्रकम् ।
सर्वपापौघशमनं महासारस्वतप्रदम् ॥१०॥
महाकवित्वदं लोके वागीशत्वप्रदायकम् ।
त्वं वा परः पुमान्यस्तुस्तवेनानेन तोषयेत् ॥११॥
तस्याहं किंकरी साक्षाद्भविष्यामि न संशयः ।
इत्युक्त्वान्तर्दधे वाणी तदारभ्य पितामहः ॥१२॥
स्तुत्वा स्तोत्रेण दिव्येन तत्पतित्वमवाप्तवान् ।
वाणीयुक्तं जगत्सर्वं तदारभ्याभवन्मुने ॥१३॥
तत्तेहं संप्रवक्ष्यामि शृणु यत्नेन नारद ।

सावधानमना भूत्वा क्षणं शुद्धो मुनीश्वरः ॥१४॥
 वाग्वाणी वरदा वन्द्या वरारोहा वरप्रदा ।
 वृत्तिर्वागीश्वरी वार्ता वरा वागीशवल्लभा ॥१॥
 विश्वेश्वरी विश्ववन्द्या विश्वेशप्रियकारिणी ।
 वाग्वादिनी च वाग्देवी वृद्धिदा वृद्धिकारिणी ॥२॥
 वृद्धिर्वृद्धा विषघ्नी च वृष्टिर्वृष्टिप्रदायिनी ।
 विश्वाराध्या विश्वमाता विश्वधात्री विनायका ॥३॥
 विश्वशक्तिर्विश्वसारा विश्वा विश्वविभावरी ।
 वेदान्तवेदिनी वेद्या वित्ता वेदत्रयात्मिका ॥४॥
 वेदज्ञा वेदजननी विश्वा विश्वविभावरी ।
 वरेण्या वाङ्मयी वृद्धा विशिष्टप्रियकारिणी ॥५॥
 विश्वतोवदना व्याप्ता व्यापिनी व्यापकात्मिका ।
 व्याळघ्नी व्याळभूषांगी विरजा वेदनायिका ॥६॥
 वेदवेदान्तसंवेद्या वेदान्तज्ञानरूपिणी ।
 विभावरी च विक्रान्ता विश्वामित्र विधिप्रिया ॥७॥
 वरिष्ठा विप्रकृष्टा च विप्रवर्यप्रपूजिता ।
 वेदरूपा वेदमयी वेदमूर्तिश्च वल्लभा ॥८॥
 गौरी गुणवती गोप्या गन्धर्वनगरप्रिया ।
 गुणमाता गुहान्तस्था गुरुरूपा गुरुप्रिया ॥९॥
 गिरिविद्या गानतुष्टा गायकप्रियकारिणी ।
 गायत्री गिरिशाराध्या गीर्गिरीशप्रियंकरी ॥१०॥
 गिरिज्ञा ज्ञानविद्या च गिरिरूपा गिरीश्वरी ।
 गीर्माता गणसंस्तुत्या गणनीयगुणान्विता ॥११॥
 गूढरूपा गुहा गोप्या गोरूपा गौर्गुणात्मिका ।
 गुर्वी गुर्वम्बिका गुह्या गेयजा गृहनाशिनी ॥१२॥
 गृहिणी गृहदोषघ्नी गवघ्नी गुरुवत्सला ।
 गृहात्मिका गृहाराध्या गृहबाधाविनाशिनी ॥१३॥
 गङ्गा गिरिसुता गम्या गजयाना गुहस्तुता ।
 गरुडासनसंसेव्या गोमती गुणशालिनी ॥१४॥
 शारदा शाश्वती शैवी शांकरी शंकरात्मिका ।
 श्रीः शर्वाणी शतघ्नी च शरच्चन्द्रनिभानना ॥१५॥
 शर्मिष्ठा शमनघ्नी च शतसाहस्ररूपिणी ।
 शिवा शम्भुप्रिया श्रद्धा श्रुतिरूपा श्रुतिप्रिया ॥१६॥

शुचिष्मती शर्मकरी शुद्धिदा शुद्धिरूपिणी ।
 शिवा शिवंकरी शुद्धा शिवाराध्या शिवात्मिका ॥१७॥
 श्रीमती श्रीमयी श्राव्या श्रुतिः श्रवणगोचरा ।
 शान्तिः शान्तिकरी शान्ता शान्ताचारप्रियंकरी ॥१८॥
 शीललभ्या शीलवती श्रीमाता शुभकारिणी ।
 शुभवाणी शुद्धविद्या शुद्धचित्तप्रपूजिता ॥१९॥
 श्रीकरी श्रुतपापघ्नी शुभाक्षी शुचिवल्लभा ।
 शिवेतरघ्नी शबरी श्रवणीयगुणान्विता ॥२०॥
 शारी शिरीषपुष्पाभा शमनिष्ठा शमात्मिका ।
 शमान्विता शमाराध्या शितिकण्ठप्रपूजिता ॥२१॥
 शुद्धिः शुद्धिकरी श्रेष्ठा श्रुतानन्ता शुभावहा ।
 सरस्वती च सर्वज्ञा सर्वसिद्धिप्रदायिनी ॥२२॥
 सरस्वती च सावित्री संध्या सर्वेप्सितप्रदा ।
 सर्वातिघ्नी सर्वमयी सर्वविद्याप्रदायिनी ॥२३॥
 सर्वेश्वरी सर्वपुण्या सर्गस्थित्यन्तकारिणी ।
 सर्वाराध्या सर्वमाता सर्वदेवनिषेविता ॥२४॥
 सर्वैश्वर्यप्रदा सत्या सती सत्वगुणाश्रया ।
 स्वरक्रमपदाकारा सर्वदोषनिषूदिनी ॥२५॥
 सहस्राक्षी सहस्रास्या सहस्रपदसंयुता ।
 सहस्रहस्ता साहस्रगुणालंकृतविग्रहा ॥२६॥
 सहस्रशीर्षा सद्रूपा स्वधा स्वाहा सुधामयी ।
 षड्ग्रन्थिभेदिनी सेव्या सर्वलोकैकपूजिता ॥२७॥
 स्तुत्या स्तुतिमयी साध्या सवितृप्रियकारिणी ।
 संशयच्छेदिनी सांख्यवेद्या संख्या सदीश्वरी ॥२८॥
 सिद्धिदा सिद्धसम्पूज्या सर्वसिद्धिप्रदायिनी ।
 सर्वज्ञा सर्वशक्तिश्च सर्वसम्पत्प्रदायिनी ॥२९॥
 सर्वाशुभघ्नी सुखदा सुखा संवित्स्वरूपिणी ।
 सर्वसम्भीषणी सर्वजगत्सम्मोहिनी तथा ॥३०॥
 सर्वप्रियंकरी सर्वशुभदा सर्वमङ्गला ।
 सर्वमन्त्रमयी सर्वतीर्थपुण्यफलप्रदा ॥३१॥
 सर्वपुण्यमयी सर्वव्याधिघ्नी सर्वकामदा ।
 सर्वविघ्नहरी सर्ववन्दिता सर्वमङ्गला ॥३२॥
 सर्वमन्त्रकरी सर्वलक्ष्मीः सर्वगुणान्विता ।

सर्वानन्दमयी सर्वज्ञानदा सत्यनायिका ॥३३॥
 सर्वज्ञानमयी सर्वराज्यदा सर्वमुक्तिदा ।
 सुप्रभा सर्वदा सर्वा सर्वलोकवशंकरी ॥३४॥
 सुभगा सुन्दरी सिद्धा सिद्धाम्बा सिद्धमातृका ।
 सिद्धमाता सिद्धविद्या सिद्धेशी सिद्धरूपिणी ॥३५॥
 सुरूपिणी सुखमयी सेवकप्रियकारिणी ।
 स्वामिनी सर्वदा सेव्या स्थूलसूक्ष्मापराम्बिका ॥३६॥
 साररूपा सरोरूपा सत्यभूता समाश्रया ।
 सितासिता सरोजाक्षी सरोजासनवल्लभा ॥३७॥
 सरोरुहाभा सर्वाङ्गी सुरेन्द्रादिप्रपूजिता ।
 महादेवी महेशानी महासारस्वतप्रदा ॥३८॥
 महासरस्वती मुक्ता मुक्तिदा मलनाशिनी ।
 महेश्वरी महानन्दा महामन्त्रमयी मही ॥३९॥
 महालक्ष्मीर्महाविद्या माता मन्दरवासिनी ।
 मन्त्रगम्या मन्त्रमाता महामन्त्रफलप्रदा ॥४०॥
 महामुक्तिर्महानित्या महासिद्धिप्रदायिनी ।
 महासिद्धा महामाता महदाकारसंयुता ॥४१॥
 महा महेश्वरी मूर्तिमोक्षदा मणिभूषणा ।
 मेनका मानिनी मान्या मृत्युघ्नी मेरुरूपिणी ॥४२॥
 मदिराक्षी मदावासा मखरूपा मखेश्वरी ।
 महामोहा महामाया मातृणां मूर्ध्नि संस्थिता ॥४३॥
 महापुण्या मुदावासा महासम्पत्प्रदायिनी ।
 मणिपूरैकनिलया मधुरूपा महोत्कटा ॥४४॥
 महासूक्ष्मा महाशान्ता महाशान्तिप्रदायिनी ।
 मुनिस्तुता मोहहन्त्री माधवी माधवप्रिया ॥४५॥
 मा महादेवसंस्तुत्या महिषीगणपूजिता ।
 मृष्टान्नदा च माहेन्द्री महेन्द्रपददायिनी ॥४६॥
 मतिर्मतिप्रदा मेधा मर्त्यलोकनिवासिनी ।
 मुख्या महानिवासा च महाभाग्यजनाश्रिता ॥४७॥
 महिला महिमा मृत्युहारी मेधाप्रदायिनी ।
 मेध्या महावेगवती महामोक्षफलप्रदा ॥४८॥
 महाप्रभाभा महती महादेवप्रियंकरी ।
 महापोषा महर्द्धिश्च मुक्ताहारविभूषणा ॥४९॥

माणिक्यभूषणा मन्त्रा मुख्यचन्द्रार्धशेखरा ।
 मनोरूपा मनःशुद्धिः मनःशुद्धिप्रदायिनी ॥५०॥
 महाकारुण्यसम्पूर्णा मनोनमनवन्दिता ।
 महापातकजालघ्नी मुक्तिदा मुक्तभूषणा ॥५१॥
 मनोन्मनी महास्थूला महाक्रतुफलप्रदा ।
 महापुण्यफलप्राप्या मायात्रिपुरनाशिनी ॥५२॥
 महानसा महामेधा महामोदा महेश्वरी ।
 मालाधरी महोपाया महातीर्थफलप्रदा ॥५३॥
 महामङ्गलसम्पूर्णा महादारिद्र्यनाशिनी ।
 महामखा महामेघा महाकाली महाप्रिया ॥५४॥
 महाभूषा महादेहा महाराज्ञी मुदालया ।
 भूरिदा भाग्यदा भोग्या भोग्यदा भोगदायिनी ॥५५॥
 भवानी भूतिदा भूतिः भूमिभूमिसुनायिका ।
 भूतधात्री भयहरी भक्तसारस्वतप्रदा ॥५६॥
 भुक्तिर्भुक्तिप्रदा भेकी भक्तिर्भक्तिप्रदायिनी ।
 भक्तसायुज्यदा भक्तस्वर्गदा भक्तराज्यदा ॥५७॥
 भागीरथी भवाराध्या भाग्यासज्जनपूजिता ।
 भवस्तुत्या भानुमती भवसागरतारणी ॥५८॥
 भूतिर्भूषा च भूतेशी फाललोचनपूजिता ।
 भूता भव्या भविष्या च भवविद्या भवात्मिका ॥५९॥
 बाधापहारिणी बन्धुरूपा भुवनपूजिता ।
 भवघ्नी भक्तिलभ्या च भक्तरक्षणतत्परा ॥६०॥
 भक्तार्तिशमनी भाग्या भोगदानकृतोद्यमा ।
 भुजङ्गभूषणा भीमा भीमाक्षी भीमरूपिणी ॥६१॥
 भाविनी भ्रातृरूपा च भारती भवनायिका ।
 भाषा भाषावती भीष्मा भैरवी भैरवप्रिया ॥६२॥
 भूतिर्भासितसर्वाङ्गी भूतिदा भूतिनायिका ।
 भास्वती भगमाला च भिक्षादानकृतोद्यमा ॥६३॥
 भिक्षुरूपा भक्तिकरी भक्तलक्ष्मीप्रदायिनी ।
 भ्रान्तिघ्ना भ्रान्तिरूपा च भूतिदा भूतिकारिणी ॥६४॥
 भिक्षणीया भिक्षुमाता भाग्यवद्दृष्टिगोचरा ।
 भोगवती भोगरूपा भोगमोक्षफलप्रदा ॥६५॥
 भोगश्रान्ता भाग्यवती भक्ताघौघविनाशिनी ।

ब्राह्मी ब्रह्मस्वरूपा च बृहती ब्रह्मवल्लभा ॥६६॥
 ब्रह्मदा ब्रह्ममाता च ब्रह्माणी ब्रह्मदायिनी ।
 ब्रह्मेशी ब्रह्मसंस्तुत्या ब्रह्मवेद्या बुधप्रिया ॥६७॥
 बालेन्दुशेखरा बाला बलिपूजाकरप्रिया ।
 बलदा बिन्दुरूपा च बालसूर्यसमप्रभा ॥६८॥
 ब्रह्मरूपा ब्रह्ममयी ब्रध्नमण्डलमध्यगा ।
 ब्रह्माणी बुद्धिदा बुद्धिर्बुद्धिरूपा बुधेश्वरी ॥६९॥
 बन्धक्षयकरी बाधनाशनी बन्धुरूपिणी ।
 बिन्दुलया बिन्दुभूषा बिन्दुनादसमन्विता ॥७०॥
 बीजरूपा बीजमाता ब्रह्मण्या ब्रह्मकारिणी ।
 बहुरूपा बलवती ब्रह्मजा ब्रह्मचारिणी ॥७१॥
 ब्रह्मस्तुत्या ब्रह्मविद्या ब्रह्माण्डाधिपवल्लभा ।
 ब्रह्मेशविष्णुरूपा च ब्रह्मविष्णुवीशसंस्थिता ॥७२॥
 बुद्धिरूपा बुधेशानी बन्धी बन्धविमोचनी ।
 अक्षमालाक्षराकाराक्षराक्षरफलप्रदा ॥७३॥
 अनन्तानन्दसुखदानन्तचन्द्रनिभानना ।
 अनन्तमहिमाघोरानन्तगम्भीरसम्मिता ॥७४॥
 अदृष्टादृष्टदानन्तादृष्टभाग्यफलप्रदा ।
 अरुन्धत्यव्ययीनाथानेकसद्गुणसंयुता ॥७५॥
 अनेकभूषणादृश्यानेकलेखनिषेविता ।
 अनन्तानन्तसुखदाघोराघोरस्वरूपिणी ॥७६॥
 अशेषदेवतारूपामृतरूपामृतेश्वरी ।
 अनवद्यानेकहस्तानेकमाणिक्यभूषणा ॥७७॥
 अनेकविघ्नसंहर्त्री ह्यनेकाभरणान्विता ।
 अविद्याज्ञानसंहर्त्री ह्यविद्याजालनाशिनी ॥७८॥
 अभिरूपानवद्याङ्गी ह्यप्रतर्क्यगतिप्रदा ।
 अकलंकारूपिणी च ह्यनुग्रहपरायणा ॥७९॥
 अम्बरस्थाम्बरमयाम्बरमालाम्बुजेक्षणा ।
 अम्बिकाब्जकराब्जस्थांशुमत्यंशुशतान्विता ॥८०॥
 अम्बुजानवराखण्डाम्बुजासनमहाप्रिया ।
 अजरामरसंसेव्याजरसेवितपद्मगा ॥८१॥
 अतुलार्थप्रदाथैक्यात्युदारात्वभयान्विता ।
 अनाथवत्सलानन्तप्रियानन्तेप्सितप्रदा ॥८२॥

अम्बुजाक्षयम्बुरूपाम्बुजातोद्भवमहाप्रिया ।
 अखण्डात्वमरस्तुत्यामरनायकपूजिता ॥८३॥
 अजेयात्वजसंकाशाज्ञाननाशिन्यभीष्टदा ।
 अक्ताघनेना चास्त्रेशी ह्यलक्ष्मीनाशिनी तथा ॥८४॥
 अनन्तसारानन्तश्रीरनन्तविधिपूजिता ।
 अभीष्टामर्त्यसम्पूज्या ह्यस्तोदयविवर्जिता ॥८५॥
 आस्तिकस्वान्तनिलयास्त्ररूपास्त्रवती तथा ।
 अस्खलत्यस्खलद्रूपास्खलद्विद्याप्रदायिनी ॥८६॥
 अस्खलत्सिद्धिदानन्दाम्बुजातामरनायिका ।
 अमेयाशेषपापघ्न्यक्षयसारस्वतप्रदा ॥८७॥
 जया जयन्ती जयदा जन्मकर्मविवर्जिता ।
 जगत्प्रिया जगन्माता जगदीश्वरवल्लभा ॥८८॥
 जातिर्जया जितामित्रा जप्या जपनकारिणी ।
 जीवनी जीवनिलया जीवाख्या जीवधारिणी ॥८९॥
 जाह्नवी ज्या जपवती जातिरूपा जयप्रदा ।
 जनार्दनप्रियकरी जोषनीया जगत्स्थिता ॥९०॥
 जगज्ज्येष्ठा जगन्माया जीवनत्राणकारिणी ।
 जीवातुलतिका जीवजन्मी जन्मनिर्बर्हणी ॥९१॥
 जाड्यविध्वंसनकरी जगद्योनिर्जयात्मिका ।
 जगदानन्दजननी जम्बूश्च जलजेक्षणा ॥९२॥
 जयन्ती जङ्गपूगघ्नी जनितज्ञानविग्रहा ।
 जटा जटावती जप्या जपकर्तृप्रियंकरी ॥९३॥
 जपकृत्पापसंहर्त्री जपकृत्फलदायिनी ।
 जपापुष्पसमप्रख्या जपाकुसुमधारिणी ॥९४॥
 जननी जन्मरहिता ज्योतिर्वृत्यभिदायिनी ।
 जटाजूटनचन्द्रार्धा जगत्सृष्टिकरी तथा ॥९५॥
 जगत्राणकरी जाड्यध्वंसकर्त्री जयेश्वरी ।
 जगद्बीजा जयावासा जन्मभूर्जन्मनाशिनी ॥९६॥
 जन्मान्त्यरहिता जैत्री जगद्योनिर्जपात्मिका ।
 जयलक्षणसम्पूर्णा जयदानकृतोद्यमा ॥९७॥
 जम्भराद्यादिसंस्तुत्या जम्भारिफलदायिनी ।
 जगत्त्रयहिता ज्येष्ठा जगत्त्रयवशङ्करी ॥९८॥
 जगत्त्रयाम्बा जगती ज्वाला ज्वालितलोचना ।

ज्वालिनी ज्वलनाभासा ज्वलन्ती ज्वलनात्मिका ॥१९॥
जितारातिसुरस्तुत्या जितक्रोधा जितेन्द्रिया ।
जरामरणशून्या च जनित्री जन्मनाशिनी ॥१००॥
जलजाभा जलमयी जलजासनवल्लभा ।
जलजस्था जपाराध्या जनमङ्गलकारिणी ॥१०१॥
कामिनी कामरूपा च काम्या कामप्रदायिनी ।
कमौली कामदा कर्त्री क्रतुकर्मफलप्रदा ॥१०२॥
कृतघ्नघ्नी क्रियारूपा कार्यकारणरूपिणी ।
कञ्जाक्षी करुणारूपा केवलामरसेविता ॥१०३॥
कल्याणकारिणी कान्ता कान्तिदा कान्तिरूपिणी ।
कमला कमलावासा कमलोत्पलमालिनी ॥१०४॥
कुमुद्वती च कल्याणी कान्तिः कामेशवल्लभा ।
कामेश्वरी कमलिनी कामदा कामबन्धिनी ॥१०५॥
कामधेनुः काञ्चनाक्षी काञ्चनाभा कलानिधिः ।
क्रिया कीर्तिकरी कीर्तिः क्रतुश्रेष्ठा कृतेश्वरी ॥१०६॥
क्रतुसर्वक्रियास्तुत्या क्रतुकृत्प्रियकारिणी ।
क्लेशनाशकरी कर्त्री कर्मदा कर्मबन्धिनी ॥१०७॥
कर्मबन्धहरी कृष्टा क्लमघ्नी कञ्जलोचना ।
कन्दर्पजननी कान्ता करुणा करुणावती ॥१०८॥
क्लींकारिणी कृपाकारा कृपासिन्धुः कृपावती ।
करुणार्द्रा कीर्तिकरी कल्मषघ्नी क्रियाकरी ॥१०९॥
क्रियाशक्तिः कामरूपा कमलोत्पलगन्धिनी ।
कला कलावती कूर्मी कूटस्था कञ्जसंस्थिता ॥११०॥
कालिका कल्मषघ्नी च कमनीयजटान्विता ।
करपद्मा कराभीष्टप्रदा क्रतुफलप्रदा ॥१११॥
कौशिकी कोशदा काव्या कर्त्री कोशेश्वरी कृशा ।
कूर्मयाना कल्पलता कालकूटविनाशिनी ॥११२॥
कल्पोद्यानवती कल्पवनस्था कल्पकारिणी ।
कदम्बकुसुमाभासा कदम्बकुसुमप्रिया ॥११३॥
कदम्बोद्यानमध्यस्था कीर्तिदा कीर्तिभूषणा ।
कुलमाता कुलावासा कुलाचारप्रियंकरी ॥११४॥
कुलानाथा कामकला कलानाथा कलेश्वरी ।
कुन्दमन्दारपुष्पाभा कपर्दस्थितचन्द्रिका ॥११५॥
कवित्वदा काव्यमाता कविमाता कलाप्रदा ।

तरुणी तरुणीताता ताराधिपसमानना ॥११६॥
 तृप्तिस्तृप्तिप्रदा तवर्या तपनी तापिनी तथा ।
 तर्पणी तीर्थरूपा च त्रिदशा त्रिदशेश्वरी ॥११७॥
 त्रिदिवेशी त्रिजननी त्रिमाता त्रयम्बकेश्वरी ।
 त्रिपुरा त्रिपुरेशानी त्र्यम्बका त्रिपुराम्बिका ॥११८॥
 त्रिपुरश्रीस्त्रयीरूपा त्रयीवेद्या त्रयीश्वरी ।
 त्रय्यन्तवेदिनी ताम्रा तापत्रितयहारिणी ॥११९॥
 तमालसदृशी त्राता तरुणादित्यसन्निभा ।
 त्रैलोक्यव्यापिनी तृप्ता तृप्तिकृत्तत्वरूपिणी ॥१२०॥
 तुर्या त्रैलोक्यसंस्तुत्या त्रिगुणा त्रिगुणेश्वरी ।
 त्रिपुरघ्नी त्रिमाता च त्र्यम्बका त्रिगुणान्विता ॥१२१॥
 तृष्णाच्छेदकरी तृप्ता तीक्ष्णा तीक्ष्णस्वरूपिणी ।
 तुला तुलादिरहिता तत्तद्ब्रह्मस्वरूपिणी ॥१२२॥
 त्राणकर्त्री त्रिपापघ्नी त्रिपदा त्रिदशान्विता ।
 तथ्या त्रिशक्तिस्त्रिपदा तुर्या त्रैलोक्यसुन्दरी ॥१२३॥
 तेजस्करी त्रिमूर्त्याद्या तेजोरूपा त्रिधामता ।
 त्रिचक्रकर्त्री त्रिभगा तुर्यातीतफलप्रदा ॥१२४॥
 तेजस्विनी तापहारी तापोपप्लवनाशिनी ।
 तेजोगर्भा तपःसारा त्रिपुरारिप्रियंकरी ॥१२५॥
 तन्वी तापससंतुष्टा तपनाङ्गजभीतिनुत् ।
 त्रिलोचना त्रिमार्गा च तृतीया त्रिदशस्तुता ॥१२६॥
 त्रिसुन्दरी त्रिपथगा तुरीयपददायिनी ।
 शुभा शुभावती शान्ता शान्तिदा शुभदायिनी ॥१२७॥
 शीतला शूलिनी शीता श्रीमती च शुभान्विता ।
 योगसिद्धिप्रदा योग्या यज्ञेनपरिपूरिता ॥१२८॥
 यज्या यज्ञमयी यक्षी यक्षिणी यक्षिवल्लभा ।
 यज्ञप्रिया यज्ञपूज्या यज्ञतुष्टा यमस्तुता ॥१२९॥
 यामिनीयप्रभा याम्या यजनीया यशस्करी ।
 यज्ञकर्त्री यज्ञरूपा यशोदा यज्ञसंस्तुता ॥१३०॥
 यज्ञेशी यज्ञफलदा योगयोनिर्यजुस्तुता ।
 यमिसेव्या यमाराध्या यमिपूज्या यमीश्वरी ॥१३१॥
 योगिनी योगरूपा च योगकर्तृप्रियंकरी ।
 योगयुक्ता योगमयी योगयोगीश्वराम्बिका ॥१३२॥

योगज्ञानमयी योनिर्यमाद्यष्टाङ्गयोगता ।
 यन्त्रिताघौघसंहारा यमलोकनिवारिणी ॥१३३॥
 यष्टिव्यष्टीशसंस्तुत्या यमाद्यष्टाङ्गयोगयुक् ।
 योगीश्वरी योगमाता योगसिद्धा च योगदा ॥१३४॥
 योगारूढा योगमयी योगरूपा यवीयसी ।
 यन्त्ररूपा च यन्त्रस्था यन्त्रपूज्या च यन्त्रिता ॥१३५॥
 युगकर्त्री युगमयी युगधर्मविवर्जिता ।
 यमुना यमिनी याम्या यमुनाजलमध्यगा ॥१३६॥
 यातायातप्रशमनी यातनानान्निकृन्तनी ।
 योगावासा योगिवन्द्या यत्तच्छब्दस्वरूपिणी ॥१३७॥
 योगक्षेममयी यन्त्रा यावदक्षरमातृका ।
 यावत्पदमयी यावच्छब्दरूपा यथेश्वरी ॥१३८॥
 यत्तदीया यक्षवन्द्या यद्विद्या यतिसंस्तुता ।
 यावद्विद्यामयी यावद्विद्याबृन्दसुवन्दिता ॥१३९॥
 योगिहृत्पद्मनिलया योगिवर्यप्रियंकरी ।
 योगिवन्द्या योगिमाता योगीशफलदायिनी ॥१४०॥
 यक्षवन्द्या यक्षपूज्या यक्षराजसुपूजिता ।
 यज्ञरूपा यज्ञतुष्टा यायजूकस्वरूपिणी ॥१४१॥
 यन्त्राराध्या यन्त्रमध्या यन्त्रकर्तृप्रियंकरी ।
 यन्त्रारूढा यन्त्रपूज्या योगिध्यानपरायणा ॥१४२॥
 यजनीया यमस्तुत्या योगयुक्ता यशस्करी ।
 योगबद्धा यतिस्तुत्या योगज्ञा योगनायकी ॥१४३॥
 योगिज्ञानप्रदा यक्षी यमबाधाविनाशिनी ।
 योगिकाम्यप्रदात्री च योगिमोक्षप्रदायिनी ॥१४४॥

श्रीसरस्वत्यष्टकम्

अमला विश्ववन्द्या सा कमलाकरमालिनी ।
 विमलाभ्रनिभा वोऽव्यात्कमला या सरस्वती ॥१॥
 वाणसंस्थाङ्गरूपा या स्वर्णरत्नविभूषिता ।
 निर्णया भारति श्वेतवर्णा वोऽव्यात्सरस्वती ॥२॥
 वरदाभयरुद्राक्षवरपुस्तकधारिणी ।
 सरसा सा सरोजस्था सारा वोऽव्यात्सारास्वती ॥३॥
 सुन्दरी सुमुखी पद्ममन्दिरा मधुरा च सा ।
 कुन्दभासा सदा वोऽव्याद्वन्दिता या सरस्वती ॥४॥

रुद्राक्षलिपिता कुम्भमुद्राधृतकराम्बुजा ।
 भद्रार्थदायिनी साव्याद्भद्राब्जाक्षी सरस्वती ॥५॥
 रक्तकौशेयरत्नाढडा व्यक्तभाषणभूषणा ।
 भक्तहृत्पद्मसंस्था सा शक्ता वोऽव्यात्सरस्वती ॥६॥
 चतुर्मुखस्य जाया या चतुर्वेदस्वरूपिणी ।
 चतुर्भुजा च सा वोऽव्याच्चतुर्वर्गा सरस्वती ॥७॥
 सर्वलोकप्रपूज्या या पर्वचन्द्रनिभानना ।
 सर्वजिह्वाग्रसंस्था सा सदा वोऽव्यात्सरस्वती ॥८॥
 सरस्वत्यष्टकं नित्यं सकृत्प्रातर्जपेन्नरः।
 अज्ञैर्विमुच्यते सोऽयं प्राज्ञैरिष्टश्च लभ्यते ॥९॥
 इति श्रीसरस्वत्यष्टकं समाप्तम् ।

श्री सरस्वती अष्टोत्तर शतनामावलि:

- | | |
|-------------------------|-----------------------------|
| ॐ सरस्वत्यै नमः। | ॐ महोत्साहायै नमः। |
| ॐ महाभद्रायै नमः। | ॐ दिव्याङ्गायै नमः। |
| ॐ महामायायै नमः। | ॐ सुरवन्दितायै नमः। |
| ॐ वरप्रदायै नमः। | ॐ महाकाल्यै नमः। |
| ॐ श्रीप्रदायै नमः। | ॐ महापाशायै नमः। |
| ॐ पद्मनिलयायै नमः। | ॐ महाकारायै नमः। |
| ॐ पद्मा क्षैयै नमः। | ॐ महाङ्कुशायै नमः। |
| ॐ पद्मवक्त्रायै नमः। | ॐ सीतायै नमः। |
| ॐ शिवानुजायै नमः। | ॐ विमलायै नमः। |
| ॐ पुस्त कध्रते नमः। | ॐ विश्वायै नमः। |
| ॐ ज्ञानमुद्रायै नमः। | ॐ विद्युन्मालायै नमः। |
| ॐ रमायै नमः। | ॐ वैष्णव्यै नमः। |
| ॐ परायै नमः। | ॐ चन्द्रिकायै नमः। |
| ॐ कामरूपायै नमः। | ॐ चन्द्रवदनायै नमः। |
| ॐ महाविद्यायै नमः। | ॐ चन्द्रलेखाविभूषितायै नमः। |
| ॐ महापातक नाशिन्यै नमः। | ॐ सावित्यै नमः। |
| ॐ महाश्रयायै नमः। | ॐ सुरसायै नमः। |
| ॐ मालिन्यै नमः। | ॐ देव्यै नमः। |
| ॐ महाभोगायै नमः। | ॐ दिव्यालङ्कारभूषितायै नमः। |
| ॐ महाभुजायै नमः। | ॐ वाग्देव्यै नमः। |
| ॐ महाभागायै नमः। | ॐ वसुधायै नमः। |

ॐ तीव्रायै नमः।
 ॐ महाभद्रायै नमः।
 ॐ महाबलायै नमः।
 ॐ भोगदायै नमः।
 ॐ भारत्यै नमः।
 ॐ भामायै नमः।
 ॐ गोविन्दायै नमः।
 ॐ गोमत्यै नमः।
 ॐ शिवायै नमः।
 ॐ जटिलायै नमः।
 ॐ विन्ध्यावासायै नमः।
 ॐ विन्ध्याचलविराजितायै नमः।
 ॐ चण्डिकायै नमः।
 ॐ वैष्णव्यै नमः।
 ॐ ब्राह्म्यै नमः।
 ॐ ब्रह्मज्ञानैकसाधनायै नमः।
 ॐ सौदामिन्यै नमः।
 ॐ सुधामूर्त्यै नमः।
 ॐ सुभद्रायै नमः।
 ॐ सुरपूजितायै नमः।
 ॐ सुवासिन्यै नमः।
 ॐ सुनासायै नमः।
 ॐ विनिद्रायै नमः।
 ॐ पद्मलोचनायै नमः।
 ॐ विद्यारूपायै नमः।
 ॐ विशालाक्ष्यै नमः।
 ॐ ब्रह्मजायायै नमः।
 ॐ महाफलायै नमः।
 ॐ त्रयीमूर्त्यै नमः।
 ॐ त्रिकालज्ञायै नमः।
 ॐ त्रिगुणायै नमः।
 ॐ शास्त्ररूपिण्यै नमः।
 ॐ शुम्भासुरप्रमथिन्यै नमः।

ॐ शुभदायै नमः।
 ॐ स्वरात्मिकायै नमः।
 ॐ रक्तबीजनिहन्त्यै नमः।
 ॐ चामुण्डायै नमः।
 ॐ अम्बिकायै नमः।
 ॐ मुण्डकायप्रहरणायै नमः।
 ॐ धूम्रलोचनमर्दनायै नमः।
 ॐ सर्वदेवस्तुतायै नमः।
 ॐ सौम्यायै नमः।
 ॐ सुरासुर नमस्कृतायै नमः।
 ॐ कालरात्यै नमः।
 ॐ कलाधारायै नमः।
 ॐ रूपसौभाग्यदायिन्यै नमः।
 ॐ वाग्देव्यै नमः।
 ॐ वरारोहायै नमः।
 ॐ वाराह्यै नमः।
 ॐ वारिजासनायै नमः।
 ॐ चित्राम्बरायै नमः।
 ॐ चित्रगन्धायै नमः।
 ॐ चित्रमाल्यविभूषितायै नमः।
 ॐ कान्तायै नमः।
 ॐ कामप्रदायै नमः।
 ॐ वन्द्यायै नमः।
 ॐ विद्याधरसुपूजितायै नमः।
 ॐ श्वेतासनायै नमः।
 ॐ नीलभुजायै नमः।
 ॐ चतुर्वर्गफलप्रदायै नमः।
 ॐ चतुरानन साम्राज्यायै नमः।
 ॐ रक्तमध्यायै नमः।
 ॐ निरञ्जनायै नमः।
 ॐ हंसासनायै नमः।
 ॐ नीलजङ्घायै नमः।
 ॐ ब्रह्मविष्णुशिवात्मिकायै नमः।

